

104398 - ویب سائٹ پر موجود برائی اور تصاویر کے متعلق ویب سائٹ نگران اور مالک کی ذمہ

داری

سوال

ویب سائٹس اور مجلسوں میں عورتوں کی تصاویر اور گانے اور برائی منتشر ہیں، ویب سائٹ پر گانے بجانے، اور فنکاری اور سینما اور مختلف چینل کی قسم کھولنے کا حکم کیا ہے ؟
اور کیا ویب سائٹ کا نگران اعلیٰ اور باقی ممبران پر بھی اس کا گناہ ہو گا ؟
بعض یہ عذر پیش کرتے ہیں کہ: ہم یہاں کسی کو عورتوں کی تصاویر کا اضافہ کرنے پر مجبور تو نہیں کرتے، اور نہ ہی انہیں اپنی تصویر لگانے کا کہتے ہیں، اسی طرح کیا وہاں کوئی موضوع لکھنے والے کا عورت کی تصویر لگانے کا گناہ نگران یا مینجر یا ویب سائٹ کے مالک پر بھی ہو گا ؟

پسندیدہ جواب

الحمد لله.

اول:

گانے بجانے کی ویب سائٹ کھولنی جائز نہیں، اور نہ ہی اپنی ویب سائٹ پر گانے بجانے کی کوئی قسم کھولنی جائز ہے، اور اسی طرح گانے بجانے اور فنکاروں اور فلموں کی خبریں بھی ویب سائٹ پر دینا جائز نہیں، کیونکہ ایسا کرنے میں برائی اور گناہ کی مشہور اور اس میں معاونت ہوتی ہے۔

صحیح احادیث موسیقی اور گانے سننے، اور مرد و عورت کے اختلاط اور حقیقتاً یا فلموں میں ستر ننگا کرنے کی حرمت پر دلالت کرتی ہیں، اس کی تفصیل آپ سوال نمبر (5000) اور (1200) کے جوابات میں دیکھ سکتے ہیں۔

اس بنا پر ان برائیوں کو روکنا اور اس کے خلاف جنگ کرنا واجب ہے، نہ کہ اس کی طرف لوگوں کو دعوت دینا، اور اس کی طرف راغب کرنا، یا اس پر معاونت کرنا، یہ سب جائز نہیں، اور جو کوئی بھی کسی برائی اور گناہ میں معاونت کرتا ہے، یا اس گناہ اور برائی کی طرف راہنمائی کرتا ہے وہ شخص بھی گناہ کرنے والے کے ساتھ گناہ میں شریک ہے۔

اللہ سبحانہ و تعالیٰ کا فرمان ہے:

اور تم نیکی و بھلائی اور تقویٰ کے کاموں میں ایک دوسرے کا تعاون کرتے رہو، اور برائی و گناہ اور ظلم و زیادتی کے

کاموں میں ایک دوسرے کا تعاون مت کرو، اور اللہ تعالیٰ کا تقویٰ اختیار کو، یقیناً اللہ تعالیٰ سخت سزا دینے والا المائدة (2)۔

اور نبی کریم صلی اللہ علیہ وسلم کا فرمان ہے:

"جس کسی نے بھی ہدایت کی طرف بلایا اور راہنمائی کی اسے اس پر عمل کرنے والا کی طرح ہی اجر و ثواب ملے گا، اور ان کے اجر میں کوئی کمی نہیں ہو گی، اور جس کسی نے کسی گمراہی کی طرف بلایا اور اس کی راہنمائی کی تو اسے اس پر عمل کرنے والے جتنا ہی گناہ ملے گا ان کے گناہ میں کوئی کمی نہیں ہو گی"

صحیح مسلم حدیث نمبر (4831)۔

دوم:

انسان یا پرندے یا حیوان وغیرہ ذی روح کی تصویر حرام ہے، اور اسے مجلس میں رکھنا، یا اسے بطور یادداشت سنبھال کر رکھنا جائز نہیں ہے؛ کیونکہ تصویر کی حرمت کے عمومی دلائل اسی پر دلالت کرتے ہیں، اور ایسا کرنے والے پر لعنت کے دلائل بھی، آپ مزید تفصیل دیکھنے کے لیے سوال نمبر (22660) اور (8954) کے جوابات کا مطالعہ کریں۔

اس سے وہی مستثنیٰ ہے جس کی بہت شدید ضرورت و حاجت ہو، مثلاً شناختی کارڈ وغیرہ کے لیے۔

اور حرام تصویر کے ضمن میں ذی روح کے خیالی کارٹوں اور خاکے، یا بد صورت خاکے بھی شامل ہوتے ہیں؛ کیونکہ صحیح مسلم میں عائشہ رضی اللہ تعالیٰ عنہا سے حدیث مروی ہے:

رسول کریم صلی اللہ علیہ وسلم سفر سے واپس تشریف لائے تو میں نے اپنے دروازے پر ایک پردہ لٹکا رکھا تھا جس میں پروں والے گھوڑوں کی تصویر تھیں، تو انہوں نے مجھے حکم دیا تو میں نے اسے اتار دیا "

صحیح مسلم حدیث نمبر (2107)۔

الدرونك: ایک قسم کے پردے کا نام ہے۔

تو یہ حدیث ذی روح کی تصویر کی ممانعت پر دلالت کرتی ہے چاہے وہ تصویر خیالی ہی ہو، اور اس کا حقیقت میں کوئی وجود نہ ہو، کیونکہ حقیقت میں پروں والے گھوڑے موجود ہی نہیں ہیں۔

اور مستقل فتویٰ کمیٹی کے فتاویٰ جات میں درج ہے:

"تصویر میں حرمت کا دارومدار اس پر ہے کہ وہ ذی روح کی تصویر ہو، چاہے وہ تصویر کرید کر بنائی گئی ہو، یا پھر رنگ کی ساتھ، یا دیوار پر بنائی گئی ہو، یا کسی کپڑے پر، یا کسی کاغذ پر، یا کپڑے میں بن کر بنی ہوئی ہو، چاہے وہ برش کے ساتھ بنی ہو، یا قلم کے ساتھ، یا کسی آلے اور مشین کے ساتھ، اور چاہے کسی چیز کی تصویر اس کی طبیعت اور حقیقت کے مطابق ہو، یا پھر اس میں کوئی تبدیلی اور تغیر و تبدل کیا گیا ہو، یا اسے میں کوئی خیالی تبدیلی کر کے اسے چھوٹا یا بڑا کیا گیا ہو، یا اسے خوبصورت کر دیا گیا یا اسے بدصورت بنا دیا گیا ہو، یا وہ لائیں لگا کر جسم کی ہڈیوں کا ہیکل بنایا گیا ہو، یہ سب برابر ہے۔

تو حرمت کا دائرہ یہ ہوا کہ جو ذی روح کی تصویر بنائی گئی ہو وہ حرام ہے، چاہے وہ خیالی تصویر ہی ہو، جیسا کہ مثال کے طور پر قدیم فراعنہ اور صلیبی جنگوں کے قائدین اور فوجیوں کی خیالی تصاویر بنائی جاتی ہیں، اور اسی طرح عیسیٰ علیہ السلام اور مریم علیہا السلام کی تصاویر اور مجسمے جو عیسائیوں کے گرجوں اور چرچوں میں کھڑے کیے جاتے ہیں.. الخ۔

یہ سب عمومی دلائل کی بنا پر حرام ہیں، کیونکہ اس میں برابری ہے، اور یہ شرك کا ذریعہ ہیں۔

دیکھیں: فتاویٰ اللجنة الدائمة للبحوث العلمیة والافتاء (1 / 479)۔

سوم:

ویب سائٹ کی مجلس مذاکرہ اور کالم نگاری میں عورتوں کی تصاویر پیسٹ کرنا ایک قبیح عمل ہے، کیونکہ اس میں حرام تصویر کا استعمال ہے، اور اس لیے بھی کہ اس میں فتنہ و فساد اور شہوت کو ابھارنا ہے، اس لیے ویب سائٹ کے نگران حضرات پر واجب ہوتا ہے کہ وہ اس قبیح عمل سے روکیں؛ کیونکہ ہر استطاعت اور طاقت رکھنے والے شخص پر برائی کو روکنا اور اسے زائل کرنا واجب اور ضروری ہے؛ کیونکہ رسول کریم صلی اللہ علیہ وسلم کا فرمان ہے:

"جو کوئی بھی تم میں سے کسی برائی کو دیکھے تو وہ اسے اپنے ہاتھ سے روکے، اور اگر اس کی طاقت و استطاعت نہ رکھے تو اسے اپنی زبان سے منع کرے، اور اگر اس کی بھی طاقت و استطاعت نہ رکھے تو پھر اسے اپنے دل سے برا جانے، اور یہ ایمان کا کمزور ترین حصہ ہے"

صحیح مسلم حدیث نمبر (49)۔

اور بعض لوگوں کا یہ کہہ کر عذر پیش کرنا کہ: ہم کسی کو ان مضامین اور وغیرہ میں عورتوں اور ان کی اپنی تصاویر پیسٹ کرنے پر مجبور تو نہیں کرتے، کوئی فائدہ نہیں دیگا؛ کیونکہ وہ بھی برائی کو روکنے پر مامور ہیں، جیسا کہ اوپر حدیث میں بیان ہو چکا ہے۔

اور اگر اس مجلس میں کوئی شرکت کرنے والا کسی عورت کی تصویر لگاتا ہے تو وہ گنہگار ہوگا، اور جو اس برائی کو ختم کرنے کی بجائے سکوت اختیار کرے وہ بھی اس میں برابر کا شریک ہے، چاہے وہ نگران ہو یا ذمہ دار، بنی اسرائیل پر اسی وجہ سے لعنت نازل ہوئی تھی کہ وہ برائی کو روکنے کی بجائے اس پر خاموش رہتے تھے، جیسا کہ اللہ سبحانہ و تعالیٰ کا فرمان ہے:

بنی اسرائیل کے کافروں پر داود علیہ السلام اور عیسیٰ بن مریم علیہ السلام کی زبانی لعنت کی گئی، اس وجہ سے کہ وہ نافرمانیاں کرتے تھے، اور حد سے تجاوز کر جاتے تھے، وہ آپس میں ایک دوسرے کو برے کاموں سے جو وہ کرتے تھے روکتے نہ تھے، جو کچھ بھی یہ کرتے تھے یقیناً وہ بہت تھا المآئدة (78 - 79) .

اور پھر نبی کریم صلی اللہ علیہ وسلم نے بھی برائی پر سکوت اختیار کرنے کا انجام بتایا کہ برائی پر سکوت کی سزا عمومی ہلاکت ہے، اور اور سزا عام ہے، جیسا کہ بخاری شریف کی درج ذیل روایت میں بیان ہوا ہے:

نعمان بن بشیر رضی اللہ تعالیٰ عنہما بیان کرتے ہیں کہ نبی کریم صلی اللہ علیہ وسلم نے فرمایا:

" اللہ تعالیٰ کی حدود کو قائم رکھنے والی اور حدود کو پامال کرنے والی قوم کی مثال ان لوگوں کی طرح ہے کہ کچھ لوگوں نے ایک کشتی میں قرعہ اندازی کی تو کچھ کو اوپر والا حصہ ملا اور کچھ کو نچلا حصہ ملا، تو نیچے والے لوگ جب پانی کی ضرورت محسوس کرتے تو اوپر والوں کے پاس سے گزر کر پانی لیتے، انہوں نے آپس میں کہا کہ کیوں نہ ہم اپنے حصہ میں سوراخ کر لیں اور اپنے اوپر والوں کو اذیت نہ دیں، اگر تو اوپر والوں نے انہیں سوراخ کرنے دیا تو وہ سب ہلاک ہو جائیں گے، اور اگر انہوں نے ان کے ہاتھوں کو پکڑ کر انہیں اس سے منع کر دیا تو وہ سب نجات پا جائیں گے "

صحیح بخاری حدیث نمبر (2493) .

اس لیے ہماری ویب سائٹ اور مجلس مذاکرہ کے نگران حضرات کو یہ وصیت ہے کہ وہ اللہ تعالیٰ کا تقویٰ اور ڈر اختیار کرتے ہوئے ایسے قواعد و ضوابط وضع کریں جو اعضاء اور ممبران کو برائی نشر کرنے یا برائی کی ترویج سے روک کر رکھیں، اور انہیں چاہیے کہ اپنی ویب سائٹ سے وہ ساری برائیوں کو ختم کر دیں کیونکہ وہ اس کے ذمہ داران ہیں اور انہیں اپنی اس ذمہ داری کا اللہ تعالیٰ کو جواب دینا ہے، اور اس میں کثرت مشارکین کی رغبت انہیں اللہ تعالیٰ کی حدود کو پامال کرنے پر مت ابھارے، اور نہ وہ اس کو برقرار رکھ کر گناہ میں برابر کے شریک بنیں، اور نہ ہی وہ اس برائی پر خاموشی اختیار کریں، کیونکہ یہ خاموشی بھی اس برائی کی معاونت ہے۔

اللہ تعالیٰ سے ہماری دعا ہے کہ وہ سب کو اپنی رضا و خوشنودی کے کام کرنے کی توفیق نصیب فرمائے۔

واللہ اعلم .